



НЕЗАЛЕЖНАЯ ГАЗЕТА ШУМІЛІНШЧЫНЫ

СВІТАНАК

Беларусь,
твой народ
гаракаецца
Занацістага,
яснага дня!
М. Багдановіч.

№16 (216) ЛІСТАПАД 2016 ГОД

СЕЛЬСКАЯ ГАСПАДАРКА

СЯРОД БУДУЧЫХ БАНКРУТАЎ 8 НАШЫХ ПРАДПРЫЕМСТВАЎ

Саўмін апублікаваў спісы будучых сельгасбанкрутаў. У ліку гаспадарак, якія падлягаюць дасудоваму аздаруленню, восем сельгасгаспадарчых прадпрыемстваў Шуміліншчыны. Адна сельгасарганізацыя прызнана эканамічна нядзеяздольнай (банкрутам).

Урад працягвае разграбляць праблемы сельгасгаспадарчага сектара. Пастановай № 889 ад 31 кастрычніка зацверджаны пералікі сельгасарганізацый, якія падлягаюць дасудоваму аздаруленню, і тых, у дачыненні да якіх прыйдзецца прымяніць працэдуру банкруцтва. У спісах – болей як за 400 суб'ектаў гаспадарання.

У тым ліку дасудоваму аздаруленню таксама падлягаюць 323 сельгасарганізацыі, у дачыненні да ста двух неабходна правядзенне працэдуры банкруцтва. У гэтым спісе знаходзяцца і восем арганізацый

нашага раёна – а гэта практычна ўсе калгасы раёна.

ПЕРАЛІК сельгасгаспадарчых арганізацый Шумілінскага раёна, якія падлягаюць дасудовым аздаруленню.

1. Сельгасгаспадарчае прадпрыемства «Мішневічы».
2. Сельгасгаспадарчае прадпрыемства «Сіроцінскі».
3. Сельгасгаспадарчае прадпрыемства «Ульскі».
4. Адкрытае акцыянернае таварыства «АграБаравінка».
5. Адкрытае акцыянернае таварыства «Ляжні».
6. Адкрытае акцыянернае таварыства

«Лаўжанскае».

7. Адкрытае акцыянернае таварыства «Прыдзвінскі».

8. Адкрытае акцыянернае таварыства «Прыазёрны мір».

ПЕРАЛІК сельгасгаспадарчых арганізацый Шумілінскага раёна, у дачыненні да якіх неабходна правядзенне працэдур эканамічнай неплацежаздольнасці (банкруцтва).

1. Выворчае прадпрыемства «Шумілінскі райаграсэрвіс».

Як раней паведамлялася, з'яўленне такіх спісаў было прадугледжана ўказам прэзідэнта № 253 ад 4 ліпеня 2016 года. Шанцы трапіць у катэгорыю тых, хто пойдзе на дасудовае аздаруленне, былі ў гаспадарак, якія да 1 верасня прадставілі бізнес-план «які змяшчае меры па дасудовым аздаруленні з указаннем асоб, на якіх ускладаецца адказнасць за яго

рэалізацыю», у тым ліку размова ішла аб персанальнай адказнасці старшыні адпаведнага райвыканкама. Калі бізнес-план ўзгадненне не праходзіў, сельгаспрадпрыемства чакала працэдура банкруцтва.

Паводле звестак Белстата за студзень-жнівень, 348 прадпрыемстваў сельскай гаспадаркі было стратнымі, што складае 24,4% ад іх агульнай колькасці. Сума чыстых стратаў складала 175,5 мільёнаў рублёў, павялічыўшыся на 30,5% да аналагічнага перыяду мінулага года.

Пры гэтым і многія прыбытковыя прадпрыемствы працавалі на мяжы эфектыўнасці: за студзень-жнівень, 60% рэнтабельных сельгаспрадпрыемстваў працавала з рэнтабельнасцю ад 0% да 5%. Усяго 2% могуць пахваліцца рэнтабельнасцю вышэй за 20%.

Алесь Шумскі

ПАРТАЛ ТВАЙГО ГОРАДА: [HTTP://SHUMILINA.BY](http://shumilina.by)

РЫНАК ПРАЦЫ

ВАКАНСІІ НА РЫНКУ ПРАЦЫ

Паводле інфармацыі партала Дзяржаўнай службы занятасці па стану на 14 лістапада ў Шумілінскім раёне прапануецца ўсяго толькі 13 вольных вакансій. Прычым афіцыйны узровень беспрацоўя складае 0,9%.

На сённяшні дзень сітуацыя на рынку працы Шуміліншчыны складаная.

На пачатку лістапада тут значна змянілася карціна сярод наяўных вакансій, колькасць якіх у апошні час значна зменшылася.

Паводле інфармацыі партала Дзяржаўнай службы занятасці па стану на 14 лістапада ў раёне маецца ўсяго каля паўтары дзясятка вакансій ад розных арганізацый з невялікай зарплатай. Да прыкладу, у сельгаспрадпрыемства "Прыазёрны Мір" патрабуецца бухгалтар з сярэднеспецыяльнай адукацыяй, аклад ад 330 рублёў. Шумілінскі райбыткамбінат шукае трактарыста, якому абяцаюць 280 рублёў у месяц.

Цікава, што дагэтуль існуе заяўка на кіраўніка ідэалагічнай працы з вышэйшай адукацыяй і акладам у 330 рублёў у сельгасарганізацыю "Райаграсэрвіс", які афіцыйна аб'яўлены банкрутам. Штатныя ідэолагі ўсё ж такі яшчэ патрэбны збанкрутаваным прадпрыемствам раёна? Апроч таго, там ёсць пасада заатэхніка с вышэйшай адукацыяй і акладам 240 рублёў.

Філіялу ААТ "Аграпрамбанк" патрабуецца адзін спецыяліст па аказанні рознічных банкаўскіх паслуг з вышэйшай адукацыяй (заробак 330 рублёў у месяц) і яшчэ адзін спецыяліст па фарміраванні дакументаў 2-й катэгорыі аддзела рознічных паслуг - 280 руб.

Аддзел культуры райвыканкама запрашае на працу мастацкага

кіраўніка, (адукацыя сярэднеспецыяльная, 240 руб.), вадзіцеля аўтамабіля і акампаніятара, якім таксама абяцаюць плаціць па 240 руб.

Гаспадарка ААТ "Ляжні" чакала тэхніка-энергетыка з сярэднеспецыяльнай адукацыяй, зарплата 360 руб. Сялянска-фермерская гаспадарка "Крыніца" Юрыя Сямёнава запрашае на пасаду галоўнага ветэрынара ўрача з вышэйшай адукацыяй, аклад 400 рублёў.

Шумілінскаму райспажыўсаюзу патрабуецца прадавец - 240 руб. Цэнтральна-раёная бальніца запрашае акушэрку з сярэднеспецыяльнай адукацыяй - 400 руб.

Паводле інфармацыі аддзела Шумілінскага райвыканкама па працы, занятасці і сацыяльнай абароне, за перыяд студзень-верасень было працаўладкавана ўсяго 252 чалавекі. Да часовай занятасці ў выглядзе аплатаемых работ за азначаны перыяд прыцягнуты 142 чалавекі, на прафесійную падрыхтоўку і перападрыхтоўку накіравана 8 беспрацоўных, пераселена ў іншую мясцовасць адна сям'я беспрацоўных.

За 9 месяцаў 2016 года дапамога па беспрацоўю выплачана 132 чалавекам на агульную суму 13,2 тыс. руб., матэрыяльная дапамога выплачана 12 беспрацоўным на 441 руб.

Дарэчы, па стану на 1 кастрычніка афіцыйны ўзровень беспрацоўя ў раёне складае 0,9%

ГРАМАДСТВА

З «ПАДМОЧАНАЙ РЭПУТАЦЫЯЙ» НА ПРАЦУ НЕ БЯРУЦЬ

На сённяшні дзень страціць працу ў Шумілінскім раёне — гэта сапраўдная катастрофа. Аднак сярод шумілінцаў няма і такіх, якім гарэлка даражэй за рабочае месца.

На сённяшні дзень у раёне на 38 вакансій афіцыйна зарэгістравана больш за 100 беспрацоўных. За 9 месяцаў гэтага года на новыя працоўныя месцы было працаўладкавана ўсяго 25 чалавек, з іх на новыя прадпрыемствы ці вытворчасці — толькі 13.

Пры гэтым асабліва дэфіцытнымі з'яўляюцца рабочыя спецыяльнасці — тыя, на якія якраз у першую чаргу і прэтэндуюць сацыяльна няспелыя асобы. Урач ці заатэхнік работу ў раёне знойдзе лёгка, а вось тэхнік, будаўнік ці рабочы — наўрад ці.

На днях у ходзе чарговага пасяджэння савета грамадскага пункта аховы правапарадку ў Шумілінскім райвыканкаме была агучана трывожная лічба — 103 абавязаныя асобы. Калі параўнаць гэты паказчык з іншымі раёнамі Віцебшчыны, то атрымліваецца сумны рэкорд — гэта самая шматлікая кагорта нядобрадзейных у вобласці. Прычыны вядомыя — п'янства і алкагалізм.

І гэта нягледзячы на тое, што на прадпрыемствах Шуміліншчыны паранейшаму «выхоўваюць» работнікаў, якія вядуць асацыяльны лад жыцця. Падыходы тут «традыцыйна» простыя — работнік запіў, і яго звальняюць. Згубіўшы працу трапляюць у поле зроку нагляднай камісіі. Аднак наймальнікі і пасля таго, як парушалінікі становяцца на шлях выпраўлення — на працу з «падмочанай рэпутацыяй» браць не хочуць. Цвярозых зараз хапае.

Таму даводзіцца аматарам спіртнога «пасядзець дома» з паўгода, а можа і болей, каб тыя адчулі жыццёвую неабходнасць працы, каб за яе трымацца ўсімі сіламі.

На жаль, практыка паказвае, што некаторым ужо дапамагчы нерэальна. Так, нядаўна была разгледжана справа аднаго грамадзяніна, які са сваіх 60-ці гадоў жыцця 35 (!) правёў за кратамі. Яшчэ аднаго мужчыну камісавалі з ЛПП па стане здароўя. Але, нягледзячы на такую небяспечную хваробу, як туберкулёз, асацыяльны лад жыцця ён не змяніў. Пасля чарговай п'янікі і сямейнага дэбоша трапіў у міліцэйскую камеру.

Па гэтай адміністрацыйнай справе дэбашыру прыйдзецца заплаціць штраф у 84 рублі.

Нядаўна судом Шумілінскага раёна была разгледжана справа па накіраванні грамадзяніна В. ў лячэбны працоўны прафілакторый. Гэты антыгерой менш як за год меў ажно сем такіх спраў і прызнаўся, што сам хоча (!) ў ЛПП. Ён там быў ужо не адзін раз, ён умее сумленна працаваць, яму давяраюць адказныя заданні, на яго аўтарытэт там абапіраюцца. А ў Шуміліне, дзе на кожным кроку «сябры», якія прапануюць выпіць, дзе няма пастаяннай працы, сям'і, яму некампартна.

Прынамсі, і на гэты раз яго жаданне задаволілі. Грамадзяніну В. было прысуджана 12 месяцаў «аздарулення» ў ЛПП.

Алесь Прыбярэжны

ФУТБОЛ

ФК ШУМІЛІНА
ЗАНЯЎ ЧАЦВЁРТАЕ МЕСЦА

Урамках чэмпіяната Віцебскай вобласці па футболе футбольны клуб «Шуміліна» стаў чацвёртым у турнірнай табліцы групы «А».

Перадусім шумілінцы ўпэўнены перамаглі на сваім полі віцебскага «Газавіка» з лікам 4:2. Вялікі рэзананс атрымаў і матч ФК «Шуміліна» – «Прамень-Крыві» СК (Гарадок).

Гульня скончыла перамогай нашых футбалістаў – 3:0.

Аднак у Гарадку прайшоў матч «Прамень-Крыві-СК» – ФК «Міёры». Футбалісты з Міёраў перамаглі гарадоцкіх гульцоў з

лікам 1:3. Менавіта па выніках гэтай гульні на фінальным этапе ФК «Шуміліна» і апусціўся з трэцяга на чацвёртае месца. А чэмпіёнам першынства Віцебскай вобласці стаў ФК «Лепель», які атрымаў перамогу ў матчы з сненскімі футбалістамі з лікам 2:1.

Алесь Прыбярэжны

“НАСТАЛЬЖЫ”

ЯК У ШУМІЛІНЕ ЛЕНІНА
“ПАВАЖАЮЦЬ”

Каля помніка правадыру большавікоў Уладзіміру Леніну ў райцэнтры прайшоў невялічкі мітынг, на якім выступіў сакратар пярвiчнай арганізацыі Камуністычнай партыі Віктар Бабічаў.

Пра тыя сацыяльныя дасягненні, што атрымалі працоўныя пасля рэвалюцыі нагадаў сакратар пярвiчнай арганізацыі Камуністычнай партыі В. П. Бабічаў на мітынгу ля помніка Уладзіміру Леніну ў гарадскім пасёлку Шуміліна, які прайшоў з нагоды «Дня Кастрычніцкай рэвалюцыі». І як бы зараз па-рознаму не адносіліся людзі да гэтай падзеі, тая рэвалюцыя ўсё ж застаецца “нашай гісторыяй”, распавёў Віктар Паўлавіч.

Прадстаўнікі прадпрыемстваў раёна і грамадскіх арганізацый Шуміліншчыны

ўскладалі да помніка правадыру рэвалюцыі вянкi і кветкі. Затым на брацкіх могілках брала слова старшыня раённага савета ветэранаў Кацярына Палоўнікава, удзельнікі шэсця ўшанавалі памяць воінаў, загінуўшых на вайне.

Надалей афіцыйныя мерапрыемствы працягваліся ў раённым цэнтры культуры. Намеснік старшыні райвыканкама Ірына Шалахава адзначыла ў святочным выступленні, што цяперашні дабрабыт стаў магчымым менавіта тым здабыткам, якія прынес мільёнам людзей

“Вялікі Кастрычнік”. Паводле яе меркаванняў, дзякуючы рэвалюцыі «беларускі народ набыў дзяржаўнасць, простыя людзі атрымалі права на вучобу, працу, адпачынак».

Выступаючыя чыноўнікі ўпэўнены, што менавіта на хвалі расейскай рэвалюцыі большавікоў нашы беларускія дзяды і прадзедаў зрабілі першыя крокі на шляху да пабудовы сацыяльна справядлівага грамадства, заклалі трывалы фундамент будаўніцтва беларускай сацыялістычнай дзяржавы.

У фае раённага цэнтры культуры былі арганізаваны выставы гісторыка-краязнаўчага музея і раённай бібліятэкі.

А. Прылуцкі

ПАДЗЕЯ

МЕМАРЫЯЛ МАРСКОЙ СЛАВЫ

Маракі-ветэраны з Шуміліна адкрывалі мемарыял у горадзе Быхаве.

Напрыканцы кастрычніка дэлегацыя маракі-ветэранаў Віцебшчыны накіравалася ў горад Быхаў, у складзе якой былі прадстаўнікі Шумілінскай арганізацыі ГА «Саюз ваенных маракі».

Шумілінскую дэлегацыю ачоліў капітан 2 рангу ў адстаўцы Анатоль Бычковаў, якая прыняла ўдзел у адкрыцці ў горадзе Быхаве

Магілёўскай вобласці Мемарыяла марской славы ў гонар 320 годдзя Ваенна-Марскога Флоту.

Гэта адметная для горада Быхава падзея сабрала гасцей з Беларусі і Расіі, а таксама прадстаўнікоў мясцовых улад і грамадскіх арганізацый, ветэранаў Узброеных Сіл.

Гэты мемарыял быў прысвечаны ўсім ваенным

маракам Быхаўшчыны, якія добрасумленна выканалі свой вайсковы абавязак у моры. На камені-валуне — «ружа вятроў», а на яго вяршыні — арол — сімвал мужнасці і гераізму.

Паездка ў Быхаў пакінула ў дэлегацыі нашых маракі-ветэранаў нямала станоўчых эмоцый. Апроч удзелу ў адкрыцці мемарыяла, яны наведвалі Быхаўскі раённы гісторыка-краязнаўчы музей.

Алесь Прыбярэжны

ІНВЕСТЫЦЫІ

БУДАЎНІЦТВА КОМПЛЕКСАЎ

Днямі кіраўнік Віцебскай вобласці Мікалай Шарстнёў агучыў падрабязнасці новага праекта. За будаўніцтва малочна-таварных комплексаў у рэгіёне бяруцца кітайскія партнёры, у тым ліку ў Шумілінскім, Ушацкім і Расонскім раёнах.

Будаўніцтва малочна-таварных комплексаў для раёнаў Віцебшчыны стане новым этапам у развіцці рэгіёнаў. Магутнае вытворчасць - гэта новыя працоўныя месцы, больш устойлівая эканоміка, прывабнасць раёна ў цэлым.

У Сненскім, Дубровенскім і Талачынскім раёнах з выкарыстаннем прамых замежных інвестыцый (а гэта сотні мільёнаў даляраў) будуць узведзены два малочна-таварных комплексы на 6,4 тысячы галоў дойнага статка кожны, яшчэ адзін – у два разы

менш.

Планы ідуць нашмат далей – у цяперашні момант абмяркоўваецца будаўніцтва малочных ферм у Шумілінскім, Ушацкім і Расонскім раёнах. Па папярэдніх задумках, рабатызаваных комплексаў можа быць пабудавана каля дзясятка. У снежны магчыма падпісанне інвестыцыйнага дагавора, а ў наступным годзе ўжо распачнецца само будаўніцтва. Цалкам верагодна, што на працягу аднаго – двух гадоў вытворчасць плануецца пачаць у эксплуатацыю.

Ян Вайтовіч

ЗДАРЭННЕ

ДОЎГАЯ ПАГОНЯ
ЗА БЯСПРАЎНІКАМ

Пагоня ДАІ за парушальнікам хуткаснага рэжыму пачалася яшчэ ў горадзе Віцебску, дзе паўгадзіны ганяліся за ім па вуліцы Горкага. Аднак п'янаму кіроўцу ўдалося сысці ад пераследу за межы горада.

Кіроўцу «Renault», манеўруючы на хуткасці звыш 90 кіламетраў у гадзіну па вуліцах абласнога цэнтры, атрымалася сысці ад пагоні і вырвацца за межы горада.

Спыніць парушальніка з кіроўцаў ДАІ ўдалося толькі на дарозе Р-20 у Шумілінскім раёне, пры гэтым пагоня працягвалася каля паўгадзіны, аднак ужо за горадам хуткасць, паводле відэарэгістратара, дасягала 157 кіламетраў у гадзіну.

Зарулёмспыненага аўтамабіля аказаўся 28-гадовы віцеблянін, якога раней пазбавілі правоў

за кіраванне машынай у нецвярозым стане. На гэты раз ён таксама быў п'яным, як і яго пасажыры.

У выніку ў дачыненні да вадзіцеля распачалі крымінальную справу па частцы 1 артыкула 317-1 КК (кіраванне транспартным сродкам асобай, якая знаходзіцца ў стане ап'янення). За тыя дзянні, што малады чалавек паўторна на працягу года быў прыцягнуты да адміністрацыйнай адказнасці за гэтакі парушэнне, яго легкавік быў канфіскаваны.

А. Прылуцкі

АБЯЗЗБРОІЛІ
ДАЛЬНАБОЙШЧЫКА

Узбуджана крымінальная справа супраць затрыманага ў кастрычніку з доказами злачынства 52-гадовага вадзіцеля-дальнабойшчыка, які збыў двухствольны карабін за 800 даляраў.

Раней, у кастрычніку быў затрыманы жыхар Шумілінскага раёна, які ўжо прыцягваўся да крымінальнай адказнасці за бранканьерства. Мужчына незаконна збыў за 800 даляраў ЗША двухствольны карабін «Белка» (калібар ствалоў 5,6 мм і 7,62 мм), тры прыбора для вядзення бясшумнай стральбы (глушыцелі), аптычны прыцэл, 734 патрона калібра 7,62 мм і 340 патронаў калібра 5,6 мм.

У ходзе далейшага агляду яго месца пражывання ў адной з вёсак Шумілінскага раёна

дадаткова быў канфіскаваны яшчэ адзін арсенал: 595 патронаў калібра 7,62 мм; захоўваецца незаконна адноствольное паляўнічая гладкаствольную стрэльбу ІЖ, 16 калібра, 16 паляўнічых патронаў 16 калібру.

Па факце збыту зброі і боепрыпасаў у дачыненні да грамадзяніна Р. узбуджана крымінальная справа па частцы 2 артыкула 295 КК Рэспублікі Беларусь, якое адносіцца да катэгорыі цяжкіх злачынстваў.

Сяржук Крупскі

КРЫМІНАЛ

СКРАЎ ЖУРАВІНЫ

Вынаходлівы беспрацоўны, нібы кот лапай, выграбаў ягады праз шчыліну ў сцяне гаража мясцовай жыхаркі. Жанчына, якая займалася нарыхтоўкай ягад, заўважыла прапажу 50 кг журавін.

Паводле інспектара аддзялення інфармацыі і грамадскіх сувязей УУС Віцебскага аблвыканкама Віталія Сапроценка, жыхарка аграгарадка Кардон выявіла прапажу не адразу. «Жанчына афіцыйна займаецца нарыхтоўкай ягад, якія да продажу захоўвае ў гаражы, што стаіць асобна ад яе дома. Калі па аграгарадку папаўзлі чуткі, што мясцовы беспрацоўны п'яніца прадае журавіны па цэнах ніжэй, чым у яе, жанчына занепакоілася і вырашыла правесці захаваўнасць свайго ўраджаю. Тады і заўважыла, што тхосьці панадзіўся красці з яе гаража», – растлумачыў Віталь Сапроценка.

Супрацоўнікі аддзела крымінальнага вышуку РАУС выявілі падазраванага — ім аказаўся непрацоўчы 51-гадовы мясцовы жыхар. «Як аказалася, што адна з дошак у сцяне гаража прадзіравілася. Праз ўтвораную шчыліну злодзей, нібы кот лапай, выграбаў ягады. За дзве ходкі, пачынаючы з 7 кастрычніка, ён

„сбраў ураджай" у 50 кг», — адзначыў Віталь Сапроценка.

У дачыненні да падазраванага распачата крымінальная справа па частцы 1 артыкула 205 (крадзеж) КК.

АБ'ЯВА

• Каб атрымаць кожны нумар газеты «Світанак» паведаміце рэдакцыі аб гэтым – зрабіце бесплатную падпіску. Калі не жадаеце атрымаць газету, то патэлефануйце.

• Калі прачыталі “Світанак”, то калі ласка, перадайце знаёмым.

• Наша газета стала размяшчаецца на партале <http://kamunikat.org>, дзе зацікаўленыя грамадзяне могуць яе спампаваць са старонкі: <http://kamunikat.org/svitanak.html> для далейшага выкарыстання яшчэ да з'яўлення газеты на паперы.

НІ ХОЛАДНА, НІ ГОРАЧА ДЛЯ БЕЛАРУСІ

Выбары ў ЗША, якімі быў заклапочаны ўвесь свет, нарэшце прайшлі. Амерыка «падбівае вынікі», а той самы свет варожыць, якой будзе палітыка Злучаных Штатаў у дачыненні да іх. Не выключэнне тут і Беларусь.

Апошнімі часамі абодва бакі — як Злучаныя Штаты, так і Сіняявокая — прыклалі доволі шмат намаганняў, каб выйці ў двухбаковых адносінах з таго стану глыбокай замарозкі, якая доўжыцца амаль дзесяцігоддзе.

Нагадаем, у 2004-м у ЗША быў прыняты «Акт пра дэмакратыю ў Беларусі», які патрабуе спынення ў краіне рэпрэсій супраць іншадумцаў і ўводзіць санкцыі супраць некаторых галінаў беларускай эканомікі. Цікава, што згодна гэтаму дакументу прадстаўнікі ЗША ў МВФ павінны галасаваць супраць надання Беларусі крэдытаў з гэтай структуры.

З-за рэпрэсій на выбарах 2006 года ў 2007-м пад санкцыі патрапіў канцэрн «Белнафтахім» — «цяжкавагавік» у гандлі з ЗША. У дадатак пэўныя дзяржпрадпрыемствы і банкі былі заўважаныя ў парушэнні міжнароднага эмбарга адносна Ірана, і таксама ўвайшлі ў «санкцыйны спіс». У адказ Мінск значна скараціў сваё дыпрадстаўніцтва ў Вашынгтоне і запатрабаваў парытэтнага скарачэння

дыпмісіі ЗША ў Беларусі. У сакавіку 2008 года колькасць супрацоўнікаў пасольства Злучаных Штатаў была скарачана з 35 чалавек да 5, Мінск па патрабаванні беларускага боку пакінула пасол Карэн Сцюарт. З тых часоў пасла ЗША ў краіне няма.

Аднак усё цячэ, усё змяняецца. З 2014 года адносіны цяплюць. Вашынгтон ацаніў міратворчую дзейнасць уладаў Беларусі ў расійска-ўкраінскай вайне і зняў санкцыі з некаторых беларускіх прадпрыемстваў. Аўтаматычна зняліся санкцыі з тых, хто патрапіў пад іх праз супрацоўніцтва з Іранам — калі эмбарга з Ірана было знятае....

Далей за амерыканцаў пайшоў, канешне ж, Аляксандр Лукашэнка. Падчас галасавання на парламенцкіх выбарах 11 верасня ён заявіў, што «пасол (ЗША ў Мінску) абавязкова будзе». «Мы пра гэта, упрынцыпе, дамовіліся. Я думаю, што пасля выбараў у ЗША мы вырашым гэтую праблему».

Аптымізму Аляксандра Рыгоравіча можна пазаздросціць, але

экспертыяго не падзяляюць. «Не трэба думаць, што ў Дональда Трампа, які стаў прэзідэнтам ЗША, у кабінёце будзе такія ж глобус, як у Аляксандра Лукашэнкі, і што ён неяк заклапочаны Беларуссю, — кажа міжнародны аглядальнік Раман Якаўлеўскі. — Выбары амерыканскага прэзідэнта на Беларусі не адаб'юцца ніяк».

Наконт аднаўлення ў нашай краіне працы пасла ЗША, Якаўлеўскі зазначае, што гэты працэс ідзе, але падкрэслівае, што ён — не хуткі: пасла павінны абраць, зацвердзіць і гэтак далей. «Гэта вельмі доўгая працэдура ў ЗША», — кажа эксперт. Але «трэнд на наладжванне адносінаў ёсць, і я лічу пазітыўнай і важнай падпісаную нядаўна заяву пра ваеннае супрацоўніцтва Беларусі і ЗША», кажа Якаўлеўскі.

З Актам пра дэмакратыю ў Беларусі ўсё яшчэ больш складана, чым з паслом. «У свой час Аляксандр Лукашэнка здзейсніў выдатнае палітычнае дасягненне — гэта першы закон, спецыяльна па Беларусі, у гісторыі ЗША, прыняты аднагалосна. Я не думаю, што так проста будзе яго прыбраць, тым больш, што прычыны, якія яго спарадзілі, у Беларусі не ліквідаваныя», — адзначае міжнародны аглядальнік.

«Я не бяруся сказаць, што новы прэзідэнт адзначыць свой тэрмін такім дзеяннем, як адмена Акта пра дэмакратыю. Тым больш, што ён мае свае асаблівасці, ён дзейнічае не поўнаасцю. Некаторыя артыкулы з яго ўключаюць, некаторыя — выключаюць», — кажа Якаўлеўскі. І ад асобы кіраўніка ЗША ў гэтым дакуменце не вельмі шмат што і залежыць, бо прымае яго Кангрэс, а прэзідэнт толькі падпісвае.

Не чакае хуткіх зменаў у ЗША ў адносінах да Беларусі і палітолаг Валер Карбалевіч. «Хто б ні перамог у Злучаных Штатах, яго першыя праблемы — зусім не Беларусь. У новага прэзідэнта будзе шмат іншых праблем і пытанняў, і да Беларусі, калі тут, зразумела,

нічога экстраардынарнага не здарыцца, чарга дойдзе вельмі не хутка. Таму ў дачыненні да Беларусі будзе пэўная сіла інерцыі, і пакуль не падыдуць тэрміны, ніхто не будзе гэтыя пытанні ўздзімаць», — лічыць Карбалевіч.

Змяніць сітуацыю, па меркаванні Карбалевіча, можа толькі беларускі бок. «Калі б Беларусі, напрыклад, раптам настала поўная дэмакратыя, то рэакцыя амерыканскага ўрада была б адпаведная. Але чакаць дэмакратыі бліжэйшым часам не выпадае, і таму, я думаю, у кароткатэрміновай перспектыве статус-кво ў адносінах Беларусі і ЗША захавецца», — адзначае эксперт.

Сяргей Пульша
«Новы час»



АНАЛІТЫКА

ЭЛЕКТАРАЛЬНАЯ РЭВАЛЮЦЫЯ ІМЯ ДОНАЛДА ТРАМПА

Тое, ува што не хацелі верыць палітыкі, эксперты, аглядальнікі, адбылося. Насуперак абсалютнай большасці прагнозаў. Амерыканская электаральная сэнсацыя чарговым разам пасароміла ўсіх тых, хто ўпэўнена лічыў, што ведае, паводле якіх правілаў і заканамернасцяў разьвіваюцца палітычныя працэсы. Цяпер прыйшоў час вывучаць урокі.

Найперш тое, на што ўжо звыярулі ўвагу назіральнікі. Амерыканскія выбары прадэманстравалі разрыў паміж элітай і народам. Гучаць звыклыя тэзы пра паўстаньне масаў. Бо амаль усе мэдзі, зоркі палітыкі, шоў-бізнэсу, культуры і спорту агітавалі за Клінтан.

Другая важная, хоць і банальная выснова. Для перамогі ў такіх буйных электаральных кампаніях патрэбная харызма. Апэляваць да эмоцыяў важней, чым звыртацца да рэчэй.

І самую галоўную выснову, якая вынікае з амерыканскіх выбараў, можна сфармуляваць так: палітык павінен адчуваць нацыю, адэкватна адлюстроўваць

яе мэнтальныя імпульсы, яе калектыўнае падсвядомае, яе ўнутраны голас, глыбінныя нацыянальныя архетыпы. Доналд Трамп прадэманстравваў псыхалогічную сумяшчальнасць, каштоўнасцю роднасць з сваім электаратам, з усімі ягонымі фобіямі, забабонамі і мітамі. Ён часта апэляваў да падсвядомасці і інстынктаў свайго выбаршчыка, да ягоных супярэчлівых уяўленняў пра палітыку. Вось шмат пісалі, што Трамп часта супярэчыў сам сабе, мяняў свае погляды. Дык і звычайны абывацель гэтак думае, шукаць у ягоных развагах пра палітыку бездакорнай лёгікі не выпадае.

Менавіта таму цяпер цяжка

рабіць прагнозы пра будучую палітыку прэзідэнта ЗША Дональда Трампа. Бо тэзы, якія ён вылучаў падчас выбарчай кампаніі, доволі супярэчлівыя, прычым па ходу кампаніі яны мяняліся. Варта адзначыць, што Трамп тройчы мяняў партыйную прыналежнасць.

Таксама трэба мець на ўвазе, што будучы прэзідэнт ніколі не займаў значных дзяржаўных пасадаў, яму не даводзілася прымаць палітычныя рашэнні. Можна казаць, што ён навічок у замежнай палітыцы. Да таго ж усім вядома, што перадвыбарчая рыторыка і рэальная палітычная лінія — розныя рэчы.

Акрамя таго, можна мець пэўныя намеры, але часта яны разьбіваюцца пра суровую рэальнасць. У гэтым пляне добры прыклад — палітыка дзейнага прэзідэнта Барака Абама. Ён перамог на прэзідэнцкіх выбарах пад міралюбнымі лёзунгамі, абяцаннямі вывесці амерыканскія

войскі з Афганістану і Іраку, адмовы ад усясьветнага паходу за дэмакратыю. (І Трамп лічыць, што Амерыцы трэба менш умешвацца ў справы за мяжой, асабліва на падставе праблемаў з правамі чалавека.)

Сёння, мусіць, усе забыліся, што на пачатку сваёй дзейнасці адміністрацыя Абама абвясціла пра «перазагрузку» ў адносінах з Расеяй. З такой ідэяй прыехала ў Маскву тагачасная дзяржсакратар ЗША Гілары Клінтан. Ідэя перазагрузкі фактычна азначала адмову Злучаных Штатаў канкураваць з РФ за кантроль над постсавецкай прасторай, Вашынгтон прызнаваў гэты рэгіён расейскай дзялянкай. А ў выніку канфлікт ЗША з Расеяй з прычыны дзеянняў Масквы на постсавецкай прасторы (ва Украіне) прывёў да нябачанай з моманту распаду СССР расейска-амерыканскай канфрантацыі.

З гэтай гісторыі можна зрабіць выснову, што існуе

лёгіка палітычнага працэсу, якая мацнейшая за намеры і жаданні. Таму ці не заўчасная эўфарыя, якая цяпер дамінуе ў расейскіх мэдыях і сярод палітычнай эліты РФ?

Што тычыцца беларуска-амерыканскіх адносін. Цяжка сказаць, калі ў новай адміністрацыі Трампа дойдучы рукі да Беларусі. А пакуль будзе дзейнічаць лёгіка каляіны, інерцыя існай палітыкі.

Дарэчы, хачу нагадаць, што ў ЗША існуе заканадаўчы акт пад назвай «Акт аб дэмакратыі ў Беларусі». Паводле яго амерыканскія прадстаўнікі ў міжнародных фінансавых арганізацыях не павінны галасаваць «за» ў пытанні выдзялення Беларусі крэдытаў. Падчас рашэння аб крэдытаванні фондам Беларусі мінулым разам прадстаўнікі ЗША ўстрымаліся.

Але ёсць адчуваньне, што ўсіх нас чакаюць вялікія перамены.

Валер Карбалевіч
Радые Свабода

ДЭКАМУНІЗАЦЫЯ

ШТО СЬВЯТКУЕ БЕЛАРУСЬ 7 ЛІСТАПАДА

Чаму Беларусь адзначае гадавіну камуністычнай рэвалюцыі ў Расейскай імперыі, а Расея — не?

Карбалевіч: Беларусь — адзіная краіна ў свеце, дзе Дзень Кастрычніцкай рэвалюцыі сьвяткуецца як дзяржаўнае свята, выходны дзень. Варта зазначыць, што гэта ў пэўным сэнсе супярэчыць афіцыйнаму ідэалагічнаму канцэпту. Антырэвалюцыйнасць даўно стала яго галоўным элементом. Да сучасных рэвалюцыяў беларуская ўлада ставіцца скрайне нэгатыўна. «Каляровыя рэвалюцыі», Майдан, у дзяржаўных медыяў выклікаюць толькі лаянку.

Дзяржаўныя СМІ асуджаюць рэвалюцыі паўсюдна: у Сэрбіі, Украіне, Грузіі, Кыргызстане, арабскіх краінах. Яны даводзяць, што дзяржаўная ўлада, якая б яна ні была — рэч сакральная. А рэвалюцыі — гэта гвалт, хаос. Па БТ увесь час ідуць фільмы, перадачы, якія паказваюць, да якіх нэгатыўных наступстваў прывялі рэвалюцыі ў тых краінах, дзе яны адбыліся. Лукашэнка нават папікаў АДКБ за тое, што яна не бароніць кіроўных уладароў ад народнага пратэсту...

Адразу пасля краху СССР і камуністычнага рэжыму гэтае свята было адмененае. Лукашэнка ізноў абвясціў гэты дзень святам у 1995 годзе, разам з правядзеннем рэфэрэндуму пра сымболіку і мову. Гэта быў пік настальгіі па СССР. Адначасова быў абвешчаны курс на інтэграцыю з Расеяй, якую шмат хто лічыў крокам па рэанімацыі Савецкага Саюзу. Гэта быў курс на сацыяльны, палітычны і гістарычны рэванш. На гэтай хвалі апэляцыя да Кастрычніцкай рэвалюцыі давала кіраўніку Беларусі дадатковыя палітычныя дывідэнды.

Але гэта хутка прайшло. Чым далей, тым больш настальгія па СССР зьямяншалася. Да Кастрычніцкай

рэвалюцыі грамадства пачало ставіцца індыфэрэнтна. Палітычных дывідэндаў гэта не давала. У выніку шмат гадоў улады фактычна ніяк не сьвяткавалі дзень 7 лістапада на дзяржаўным узроўні. Толькі чальцы камуністычнай партыі ўскладалі вянкi і кветкі да помніка Леніну. Часам мясцовае кіраўніцтва да помніку Леніну зганяла моладзь і дзяцей па разнарадцы. Але адмовіцца ад таго свята, якое сам устанавіў, Лукашэнка цяжка.

Але ёсць і яшчэ адзін чыньнік. Справа ў тым, што беларуская сацыяльная мадэль у пэўным сэнсе зьяўляецца спадкаемцай савецкай сыстэмы. Таму існуе ідэйная і палітычная павязь з Кастрычнікам. Таму Лукашэнка час ад часу выказвае сымпатыі да тых ідэяў, заяўляе, што «Ленін і Сталін — сымбалі нашага народу», пераймяноўвае станцыю мэтро «Плошча Незалежнасці» у «Плошчу Леніна», што стварае вельмі дзіўнага кентаўра: плошчы Леніна няма, а мэтро з назвай «Плошча Леніна» — ёсць.

Сам Лукашэнка блістапада 2012 году, падчас адкрыцця новых станцыяў мэтро ў размове з журналістамі сказаў пра гэтае свята: «Мне прымальныя ўсе ідэі, зь якімі рэвалюцыянэры ішлі да народу. Тады яны ішлі з добрымі ідэямі: зямля — сялянам, фабрыкі — рабочым, навядзеньне парадку, выратаваньне краіны і г.д. Ніводнага дрэннага лёзунгу не было. І пад гэтымі лёзунгамі рэвалюцыя перамагла... Гэтыя нэгатыўныя працэсы, калі забівалі людзей і наогул адышлі ад ідэй, дэклараваных напярэдадні рэвалюцыі, — гэта было няправільна, але гэта было потым, і мы гэта асуджаем. Але нельга ў сувязі з гэтым ганіць тое, што было ў 1917 годзе, і

наогул пускаць пад нож тыя добрыя ідэі, зь якімі Ленін і яго каманда ішлі на гэтую рэвалюцыю».

Неяк дзіўна адрываць ідэі і лёзунгі рэвалюцыі ад грамадзянскай вайны і тэрору, якія зьявіліся пасля. Бо яны былі непасрэдным вынікам рэвалюцыі. Тэрор і масавыя забойствы былі наўпроставымі наступствамі тых ідэй, якія, як аказваецца, сёння прымальныя для Лукашэнкі.

Цыганкоў: Беларусь — краіна ідэалагічных парадксаў. Антырэвалюцыйная ўлада, мантрай якой зьяўляецца стабільнасць і парадак, адзначае гадавіну рэвалюцыі.

Але парадаксальным чынам сьвяткаваньне гадавіны рэвалюцыі для цяперашняй беларускай улады якраз азначае захаваньне стабільнасці і старых каштоўнасьцяў. Менавіта на ідэі захаваньня стабільнасці савецкіх каштоўнасьцяў Аляксандар Лукашэнка і прыйшоў да ўлады. І, паводле інэрцыі, ня так зацята, як раней, але ўлада застаецца прыхільнай далевых, сацыялістычных і савецкіх каштоўнасьцяў.

Лукашэнка пакуль не зьбіраецца адмаўляцца ад гэтага свята, хаця і разумее, што тэма даўно «астыла» і не выклікае захапленьня ў грамадзянаў. Магчыма, пэўнае ажыўленьне чакае нас у 2017 годзе, калі будзе сьвяткавацца стагодзьдзе Кастрычніцкага перавароту.

Напэўна, левыя палітычныя сілы будуць праводзіць пэўныя мерапрыемствы — але рэакцыя дзяржавы, я я думаю, будзе дастаткова млявай і абыякавай...

Калі грамадства зьменіцца — магчыма, будзе адбываецца і больш рашучая «дэленізацыя». Але пакуль грамадства дастаткова абыякавае да гэтай тэмы, вялікага антыкамунізму ў большасьці беларусаў няма. Грамадства ў сваёй большасьці не

патрабуе актыўнай дэкамунізацыі, дзяржаўнасьць свята 7 лістапада не выклікае масавых прэрэчанаў — акрамя як у нацыянальна-дэмакратычнай часткі грамадства.

Дракахруст: У 90-я гады і напачатку нулявых ушанаваньне Кастрычніцкай рэвалюцыі, апроч ідэалагічных і палітычных функцыяў, выконвала для беларускай улады і функцыю ўтварэньня нацыі. Наўпрост ніколі не гаварылася, але ўскосна даводзілася, што Беларусь не Расея таму, што беларусы захавалі вернасьць свайму камуністычнаму мінуламу. Расея, маўляў, гэтай спадчыне здрадзіла, запэцкалася, разьвіяла ў сябе алігархаў, якія ўсё пакрылі, а Беларусь засталася чыстай і вернай.

Менавіта таму, паводле гэтага бачаньня, Беларусь і мусіла захоўваць свой сувэрэнітэт і не аб'ядноўвацца з Расеяй. Формулу Лукашэнкі «Ленін і Сталін — сымбалі нашага народу», агучаную ў 2006 годзе, нельга ўявіць сабе ня толькі ў вуснах Ельцына, але і Пуціна, і больш рэпрэсіўных, чым Лукашэнка, дэспатаў кшталту Карымава ці Ніязава. Дарэчы, у Ташкенце ў цэнтры гораду ёсць музэй памяці ахвяраў камуністычнага тэрору. Пуціну і Карымаву для кіраваньня камуністычныя правадэры не былі патрэбныя, а Лукашэнка — патрэбныя.

Цяперашняму наступу «рускага сьвету», ідэі культурна-этнічнага адзінства, у Беларусі таксама супрацьпастаўляецца савецкая ідэя.

Але, гледзячы па ўсім, гэта сапраўды сыходзячая натура. І цяперашнія спробы ўлады заігрываць і з вышыванкамі, і з беларускай мовай — гэта пошук таго, што ў сэнсе нацыянальнай мабілізацыі працуе лепш, чым савецкі нарратыў.

(скарочана)

**Праграма “Трайны ўдар”
Радые Свабода**

МАЛЫ БІЗНЕС

«КУДА УХОДЯТ ЛЮДИ ИЗ ИП? НА ШЕЮ ... ГОСУДАРСТВА»

С начала года число ИП-шников в стране сократилось на 4,5 тысячи. Как это скажется на экономике и что будет с индивидуальными предпринимателями дальше?

Шумченко: Начала рушиться вся цепочка

Лидер РОО «Перспектива» Анатолий Шумченко называет свежие данные Белстата за январь-сентябрь вполне ожидаемыми. Ведь в прошлом году число ИП в Беларуси сократилось больше чем на 8 тысяч человек.

– Тенденция, как видим, сохранилась. Это еще оптимистичные цифры, которые пришли через Министерство юстиции. К концу года они должны быть еще более внушительными, много людей находят пока в стадии ликвидации ИП, – отмечает Анатолий Шумченко.

По его информации большинство закрывших свой бизнес работало в сфере розничной торговли, и их уход является существенным ударом по бюджету.

В прошлом году, по подсчетам РОО «Перспектива», розничную торговлю покинуло около 3 тысяч индивидуальных предпринимателей. Только из-за их

ухода потери бюджета составили 19 млн долларов, отмечает Анатолий Шумченко. Но есть и другие негативные последствия.

– Куда уходят люди из ИП? На шею государства! Лично знаю примеры, когда бывшие предприниматели шли на убыточные государственные предприятия и воспитателями в детские сады, – говорит лидер РОО «Перспектива».

По его мнению, Указ № 222 о сертификации продукции легпрома оказался провальным. Количество налогоплательщиков сокращается.

— Если в ближайшее время ничего не изменится, розничной торговле как виду деятельности ИП останется существовать 2-3 года. Сегодня мы наблюдаем, как сознательно уничтожается целый экономический класс, — констатирует Анатолий Шумченко.

На сегодня в стране около 250 тысяч индивидуальных предпринимателей. Но их уход из

розничной торговли негативно скажется на бизнесе и в других сферах, полагает Анатолий Шумченко.

– Предприниматели, которые оказывали услуги и торговали на рынках, поддерживали друг друга, тратили деньги там, где работают их коллеги. Предприниматель как потребитель был очень привлекательным клиентом. Теперь начала рушиться вся цепочка. Если кто-то думает, что ИП уйдут только из розничной торговли, а остальные останутся, то он глубоко заблуждается, – говорит Анатолий Шумченко.

Желиба: Сокращение числа ИП – вопрос не столько экономический, сколько социальный

Доктор экономических наук Борис Желиба считает, что о значительных последствиях для белорусской экономики в связи с сокращением числа ИП на 4,5 тысяч человек говорить не стоит.

– Вклад индивидуальных предпринимателей в ВВП страны всегда был незначительным. Наши ИП, как известно, в основном заняты в сфере розничной торговли. С

другой стороны, миллионы долларов налогов, которые платили ИП, пусть и терялись на общем фоне, но со временем их нехватка скажется в местных бюджетах. В теперешних условиях приходится считать не то, что каждый миллион, поступающий в казну, а каждый доллар, – говорит экономист.

Вместе с тем Борис Желиба отмечает:

– Вопрос об уходе людей из малого бизнеса не столько экономический, сколько социальный. Какое будущее ждет этих людей, сумеют ли они в условиях кризиса найти работу и не попасть под действие декрета о тунеядцах?

Доктор экономических наук прогнозирует, что число ИП будет сокращаться и дальше, но не такими темпами, как в последнее время.

– Наверное, тот, кто не мог выстоять в новых условиях после принятия Указа № 222, уже ушел из ИП. Наши люди умеют приспособливаться, умеют выживать в любых условиях, — считает экономист.

**СЕРГЕЙ ПИСКУН
ЗАВТРА ТВОЕЙ СТРАНЫ**

Заснавальнік: Салодкі Сяргей Аляксандравіч
Рэдактар: Шчамлёў Аляксандр Міхайлавіч

Адрас рэдакцыі: 211262, Шумілінскі раён, п/а Амбросавічы.
Тэл. 3-73-74, маб. +375299870742.
Газета выдаецца з верасня 2000 г.

Падпісана да друку 16.11.2016 у 19.30
Наклад: 290 асобнікаў.
Выдаецца адзін-два разы на месяц на беларускай і расійскай мовах.

Рэдакцыя можа друкаваць артыкулы дзеля палемікі, не падзяляючы пазіцыі аўтараў.
Друкуецца пры дапамозе аднадумцаў.
Распаўсюджваецца бясплатна дэбраахвотнікамі.